

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

villūr naḍādūr śrī śrīnidhēḥ kṛtiṣu

॥ amṛtaśārdūlam ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ amṛtaśārdūlam ॥

kavitājitakallōlikanyakākāntavakṣasē |

karuṇādiguṇādhyāya kamalānidhayē namaḥ ॥

manyē saptapayōnidhīnapi muniḥ

pītvā tadutthāmṛtaṃ

lāvanyādirasāspadaṃ diviṣadā -

mapyantatō durlabham |

gūḍhaṃ mātari guptamatra tadidaṃ

cakrē tathā tatpunaḥ

lōkēbhyō vivṛtaṃ rahasyamiti hi

trātuṃ na śaktāsstriyaḥ ॥ 1 ॥

yasmin mandaraparvatasya vahanam

sākaṃ samairmanthanaṃ

bhūyaścākramaṇam balasya ca matē -

rdānam dviṣāṃ mardanam |

ityēvaṃ dhiṣaṇānvitaiśca vibudhaiḥ

nāsmābhirabhyarthitaṃ

naḥ svāminnamṛtaṃ bhavēti vibudhai -

ryaddarśibhistapyatē ॥ 2 ॥

kṣīrābdhēramṛtaṃ babhāviti paraṃ

jānanti mandāssurāḥ

yatkiñcittadahō yadaṅgalalita -

svēdadravāṇāṃ kaṇaḥ |
tanmadhyē payasāṃ nidhērapī tathā
śrīkumbhaghōṇē purē
śētē mānyamidaṃ vicitramamṛtaṃ
tattvaṃ tu vidmō vayam || 3 ||

svargē bhātyamṛtaṃ yadarthamabhavaṃ
yōddhaṃ ca yatnānvitah
dhiṅ māṃ yadrasanāgataṃ vitanutē
kiñcidrucim cārujaḥ |
niryuddhaṃ ca viyatnamatra nagarē
pītaṃ mayā sarvadaṃ
tadbhātīti kṛtāñjaliryadamṛtaṃ
pakṣīsvaraḥ sēvatē || 4 ||

kumbhaṃ nāma nidhāya dugdhajaladhē -
stīrē surāṇāṃ gaṇē
saktē tanmathanāya hanta bhavata -
statkumbhaghōṇāntarā |
līnaḥ kumbhamathō jahāra sa harō
mōktuṃ viṣōtthāṃ vyathāṃ
tēnaivātra bhavān sa cātra viditah
kumbhēśvarō vartatē || 5 ||

dugdhābdhērmathanāya daivatagaṇa -
ssō'yaṃ pravṛttaḥ purā
kumbhāntarbhagavan bhavantamakarōt
āvāhitaṃ taṃ puna |

atra sthāpayati sma tatra ca bhavaṃ
saṃrakṣakaṃ saṃvyadhāt
tēnaiṣā kila kumbhaghōṇanagarī
kumbhēśvarō'yaṃ bhava ॥ 6 ॥

kumbhaṃ pūjayituṃ ca rakṣitumamuṃ
yōgyaṃ purāriṃ vyadhāt
sarvajñaṃ dhṛtagaṅgamēnamanaghaṃ
kumbhēśvarō'yaṃ yataḥ |
svasyāthō bahubhissamaiḥ kalayituṃ
pūjāṃ sa cālābhata |
sañjātō bahudhā svayaṃ hi parita
tvāṃ kumbhagaṃ sēvatē ॥ 7 ॥

svāmin tvadvacasā viṣaṃ kila mayā
pītaṃ śirō ghūrṇatē
tvaccittādamṛtāṃśumēkamuditāṃ
kuryāṃ śirasyañjasā |
itthaṃ prārthitalābhatō'timuditaḥ
śambhustvanēkākṛtiḥ
naikāgāragataḥ purē'tra bhagavan
tvāṃ sarvatassēvatē ॥ 8 ॥

candrō'yaṃ tava mānasādyadabhavat
jātō'mṛtāṃśustataḥ
vyōmnaścāpi patan muhurmuhurahō
vārānnidhau sarvadā |
pañkēnāñkitavigrahō yaśa idaṃ

dhattē kalaṅkītyahō
bhraṣṭō viṣṇupadāt jalānvayamapi
prāptaḥ pumānīdrśaḥ || 9 ||

śēṣaśśabdagaṇānuśāsanacaṇō
yattēna tasmin bhavān
śētē hṛṣṭamanā mamāmṛta vibhō
vēdābdhimadhyōddhṛta |
vēdātmā yadayaṃ prabhuśca vayasāṃ
skandhē'sya yāsyatyataḥ
vēdē yō vihr̥tiṃ tadaṅgamathavā
dhattē sa tē prītayē || 10 ||

tasmādēva hi kumbhaghōṇanagarē
vēdēṣu pāraṃ gataiḥ
yuktē vaidikanāmadhēyamahitē
śētē vimānē bhavān |
vēdaṃ vēdmi na vēdapustakamaḥaṃ
hastē bibharmyanvahaṃ
vyājīkr̥tya tadēva hē karuṇayā
māṃ paśya dr̥ṣṭyā manāk || 11 ||

śāntyā nāma samṛddhamēkamamṛtaṃ
prācīnavācōditaṃ
mādhuryaikanikētaṃ manasi ya -
dyōgīśvarāṇāṃ sthitam |
dr̥śyaṃ māṃsadr̥śāmapīha jayati
śrīkumbhaghōṇē purē

śrīmatkōmalavallikāparisarē

śrīvaidikākhyē gṛhē || 12 ||

pītvā hanta viṣaṃ payōdhikuharāt

jātaṃ purāriḥ purā

nāgairābharaṇaiśca saṃvṛtatanu -

staptō nitāntaṃ tataḥ |

paryāptyā vidhuraṃ pibanniha dṛśā

kumbhasya ghōṇē'mṛtaṃ

kumbhaṃ svīyāmitīva saṃprakathayan

kumbhēśvarō vardhatē || 13 ||

maryādādhikamañjutāvihṛtayē

krauryādidūrātmanē

karyājīvanakarmaṇi syadavatē

puryā nijāyāḥ purā |

aryāmōdavimardanaikaratayē

varyāya daityadviṣāṃ

paryāptyā rahitāmṛtāya bhavatē

kuryāṃ saparyāṃ sadā || 14 ||

|| iti amṛtaśārdūlaṃ samāptam ||